

Sena Pastoral Moviment ta' Kana 2017

Diskors tad-Direttur Fr. Charles Attard.

Egħżież membri u ħbieb tal-Moviment ta' Kana nagħtikom merħa.

Nagħti merħba speċjali lill-mistednin speċjali li taw kontribut kbir lill-Moviment ta' Kana fil-passat u niringrazzjakom tal-kontribut kbir li wettaqtu fil-passat. Merħba wkoll lill-mistednin speċjali li qed jaħdmu b'xi mod jew ieħor fil-qasam tal-familja.

Merħba u niringrazzjakom talli lqajtu l-istedina tagħna għal din l-Assemblea li timmarka l-bidu tas-sena Pastoral tal-Moviment ta' Kana. Għalkemm din tissejjaħ 'il-bidu tas-sena pastoral', dan ma jfissirx li rquadna matul is-sajf imma jfisser li wara x-xhur ta'shana qalila tas-sajf issa se nkomplu l-ħidma b'enerġija ġdida u entużjażmu ġdid.

Ladarba din il-laqgħa tissejjaħ Il-Ftuħ tas-Sena Pastoral, tajjeb li naraw x'se tkun il-pastoral tal-Moviment ta' Kana. X'hemm maħsub li jsir?

Imma ma tistax tippjana għall-gejjieni jekk ma taħsibx minn fejn tlaqt. Tlaqna minn esperjenza twila ta' ħidma b'risq il-familja. Tlaqna minn responsabilita' ġdida: il-Pastoral tal-Familja fid-Djoċesi tagħna. Meta nitkellmu fuq il-pastoral kollha tal-familja, ifisser li rridu naqdbu f'idejna id-dokumenti kollha tal-Knisja li jtkellmu fuq iż-Żwieġ u l-Familja b'mod partikulari Familiaris Consortio u Amoris Laetitia.

Waħda mill-affarijiet li nħoss li għandna nagħtu attenzjoni partikulari hi il-bżonn ta' iktar koordinament. Miż-żjarat li qed ikollu fil-parroċċi qed ninduna kemm għandna rejaltajiet differenti. Biex nagħti eżempju, insemmi l-korsijiet ta' tnejn għaż-żwieġ għall-għarajjes. Għandna koppji li qed jieħdu dan il-ministeru b'impenn kbir u ammirevoli; għandna koppji li qed isibuha diffiċli biex jadattaw ruħhom għas-sistemi moderni u 'challenges' ta' żmienna; għandna koppji li nixtiequ narawhom iktar għall-korsijiet ta' formazzjoni li jsiru, imbagħad għandna koppji li qed iħossuhom jaħdmu wisq waħidhom mingħajr ebda support. Għalhekk ladarba qed insemmi l-koordinament nixtieq li matul is-sena li ġejja ikollu iktar kuntatt mill-qrib mal-koppji mexxejja. Nixtieq inkun prezenti meta issir il-laqgħa tal-koppji mexxejja bi tnejn għall-kors ta' Kana. Nixtieq inkun prezenti wkoll meta issir il-laqgħa ta' 'evaluation' wara li jkun spicċa il-kors ta' Kana. **Infakkar li posti mhux wara l-iskrivanija tal-uffiċċju tiegħi imma magħkom, ħalli nitgħallem mingħandkom dak li tkunu għaddejtu minnu.**

Imbagħad għandi ħafna esperjenzi pastoral sbieħ li qed isiru fil-parroċċi. Dawn huma esperjenzi ta' min jinkoraġġihom. Għalhekk għandna bżonn ta' iktar koordinament. Dawn l-esperjenzi qed niskoprihom fil-laqgħat mal-Kappillani.

Minn din is-sena, dawn il-laqgħat qed jieħdu dimensjoni ġdida għaliex huma marbuta mal-Viżta Pastoral li l-Arcisqof beda jagħmel fil-parroċċi tagħna. Qabel kull viżta pastoral qed issir laqgħa mal-Kummissjoni parrokkjali familja u f'din il-laqgħa issir, l-ewwelnett analiżi ta' dak li jkun qed isir fil-parroċċa għall-familja. Imbagħad il-membri tal-Kummissjoni Familja jkunu mistiedna jesprimu id-diffikultajiet li qed isibu fil-ħidma tagħhom u fl-aħħarnett jesprimu dak li jixtiequ li jsir

fil-parroċċa b'risq il-familja. Din il-laqgħa ssir mingħajr il-preżenza tal-Kappillan biex kulhadd iħossu ħieles li jesprimi dak li jixtieq. Ovvjament dan l-eżerċizzju se jkompli fil-gejjieni.

It-tfassil tal-Proġett Pastorali għall-Familja

Fl-2003 sar is-Sinodu Djoċesan u fost id-dokumenti li ħargu minn dan is-Sinodu hemm id-dokument: Żwieġ u Familja. Fit-tielet taqsima ta' dan id-dokument hemm diversi proposti li wħud minnhom ġew implimentati, oħrajn iridu jiġu adattati għaż-żminijiet tal-lum.

Għalhekk Mons. Arcisqof inkariga lill-Moviment ta' Kana biex iressaq proposti għall-proġett pastorali għall-familja. Tlabna diversi 'stakeholders' tal-familja biex jagħtuna l-ħsibijiet tagħhom u speċjalment x'inhom l-vizjoni tagħhom għall-familja fis-snin li ġejjin. Dan il-proġett qegħdin naħdmuh flimkien ma' Fr Rene' Camilleri, Delegat tal-Arcisqof għall-Evangelizzazzjoni u Fr Joe Inguanez id-Direttur tad-Discern. Dan il-proġett se ninkwadrawh fuq dak li jixtieq il-Papa Frangisku f'Amoris Laetitia.

Id-Delegati Parrokkjali

Il-Moviment ta' Kana bħala istituzzjoni kif semmejt iktar il fuq, ma tistax taħdem biss minn wara l-iskrivanija. Ma tistax toqgħod 'l bogħod mir-realtajiet tal-familji li qed joqgħodu fil-parroċċi. Il-Moviment ta' Kana irid isaħħaħ ir-rabtiet tiegħu mal-parroċċi u f'ħafna parroċċi hemm il-kummissjoni familja jew xi grupp ieħor li jaħdem b'risq il-familja. Biex jissaħħu dawn ir-rabtiet qed niffurmaw il-grupp tad-Delegati Parrokkjali Familja. Tlabt lill-Kappillani biex jaħtru persuna/koppja ħalli jagħmlu parti minn dan il-grupp. S'issa wiegħbu 24 minn 70 parroċċa. Nifhem li xi Kappillani jsibuha diffiċli jikkuntattjaw nies li diġa għandhom ħafna impenji, kemm familjari kemm parrokkjali u forsi impenji oħra wkoll. Nifhem ukoll li dak li jkun jiddejjaq jinqala' mill-parroċċa biex jiġi għall-laqgħa tad-delegati.

Xi Kappillani staqsewni x'inhom l-għan tal-grupp tad-Delegati Parrokkjali u l-laqgħat kemm se jkunu spissi. Mhux l-iskop li dawn il-laqgħat isiru spiss. L-iskop tal-grupp tad-Delegati Parrokkjali Familja huwa li niddiskutu 'issues' dwar il-familja li jgħumu fostna, li naraw kif nistgħu inkunu ta' support għal xulxin u fuq kolloxx li nitgħallmu minn xulxin.

Għalhekk matul din is-sena pastorali il-Moviment ta' Kana se jaħdem iktar biex isir iktar koordinament tal-ħidma tagħna flimkien mal-baži li hi l-parroċċa.

Id-dar ta' Kana fil-Mall

Rizorsa important ħafna li għandu l-Moviment ta' Kana hi id-dar li għandna biswit il-Mall, il-Furjana. Din id-dar għandna bżonn nagħtuha spinta biex nisfruttaw kemm nistgħu il-potenzjal li toffri. Tinsab f'post ċentrali ħafna imma sfortunatament mhix qed tkun uttilizzata bl-aqwa mod.

Imma irrid ngħid ukoll li biex tkun utiżżata bl-aqwa mod hemm bżonn li nagħtuha 'refurbishment'. Avviċinajna perit li se jagħtina l-pariri tiegħu halli nimmasimizzaw il-potenzjal ta' din id-dar. Nittamaw li nkunu nistgħu nagħtu iktar dettalji ta' dan il-proġett iktar il-quddiem.

Proġetti oħrajn

1. Il-Moviment ta' Kana bħala l-istituzzjoni resposnabli għall-pastorali tal-familja dejjem iħoss il-bżonn li jkun li jikkomunika l-ħidma u s-serizzi tiegħu mad-diversi oqsma tas-soċjeta' u speċjalment mal-'grassroots'. Għalhekk tlabna l-għajnuna tas-Sur Louis Olivieri sabiex jgħinna nwettqu dan il-ħsieb b'mod iktar konkret. Huwa ressaq il-ħsibijiet tiegħu li se jkunu diskussi fil-laqgħat tal-Kunsill.
2. F'Awwissu 2018, se tiġi celebrata il-Jum Dinji tal-Familja fl-Irlanda. Dan se jkun bejn-il 21 u 26 ta' Awissu. Ix-xewqa tagħna hi li mhux biss nieħdu sehem attiv permezz ta' workshops, imma li norganizzaw grupp ta' familji maltin halli nkunu prezenti għaċ-ċelebrazzjonijiet kollha li qed jiġu organizzati. It-target tagħna li għallinqas inkunu 25 koppja għal din il-laqgħa. Għalhekk bi tnejn għal din il-grajja importanti, ħsibna li norganizzaw 4 seminars b'dan it-temi:

- Families of Hope
- Families of Faith
- Families of Love
- Families of Joy

Claudio u Antoinette Laferla offrew li jikkoordinaw dawn is-seminars flimkien għaqdiet li jaħdmu fil-pastorali tal-familja.

3. Seminars għall-Koppji Mexxejja

Kif semmejt iktar qabel, il-formazzjoni tal-koppji mexxejja hi prijorita' għall-Moviment ta' Kana u dan għaliex huma il-koppji mexxejja li jiltaqgħu maż-żgħażaġħ li se jkunu l-ommijiet u l-missirijiet tal-familji ta' għada. Dan minbarra l-fatt li illum ma tistax ma tkunx dejjem ippreparat għall-isfidi l-familja qegħdha ssib ma' wiċċha. Din is-sena hemm ippreparati tliet seminars li huma:

- a) 'Bioethical issues' – imexxi Dun Manwel Agius
- b) Kif tmexxi 'one to one sessions' mal-għarajjes – imexxi Dun Pawl Galea
- c) Kif se nagħtu twegiba għall-isfidi godda fil-familja –Imexxu Claudio u Antoinette Laferla

Dawn is-seminars se jkunu ripetuti għall-kumditat' ta' kulħadd. Nittama li jkollna konkorenza tajba. Irrid ngħid ukoll li dawk li jattendu jingħataw ċertifikat mill-Istitut ta' Formazzjoni Pastorali. Id-dati ta' dawn is-seminars huma lesti u se nħabbarhom il-gimgha li ġejja.

Għall-koppji mexxejja wkoll qed norganizzaw live in fit-8,9 u 10 ta' Diċembru. Dan se jsir fid-Dar tal-Irtiri tal-Brothers ta' De La Salle f'Santa Marija Estate il-Mellieha. S'issa hemm koppja waħda biss li applikat. Nittama li jkollna għallinqas 10 koppji oħra għal dan il-live in.

Konkluzjoni

Kif wieħed jara, hemm ħafna xogħol x'isir.

Nagħlaq billi mill-ġdid niringrazzjakom tal-preżenza tagħkom. Niringrazzjakom tal-ħidma kbira u ġeneruża li tagħmlu b'risq il-familja fil-komunitajiet tagħkom. Nitolbu lill-Madonna ta' Kana ħalli tbierek il-ħidma kollha tal-Moviment għall-ġid tal-familja Maltija.

Grazzi ħafna